

## 01 नवम्बर 2020, रविवार

- **राज्यों का स्थापना दिवस**— 01 नवम्बर 1956ई. को केरल, आंध्रप्रदेश, मध्यप्रदेश, पंजाब, तमिलनाडु राज्य का गठन किया गया। 1 नवम्बर 1956ई. को मैसूर राज्य का भी गठन किया गया जिसे बाद में 01 नवम्बर 1973ई. को कर्नाटक के नाम से नामांतरण कर दिया गया। इसी दिन दिल्ली, चण्डीगढ़, अंडमान निकोबार द्वीपसमूह और पांडिचेरी को केन्द्रशासित प्रदेश घोषित किया गया। 01 नवम्बर 1966ई. को हरियाणा राज्य तथा 01 नवम्बर 2000ई. को छत्तीसगढ़ राज्य का गठन किया गया।
- **भारत का पहला भाप इंजन**— भारत का पहला भाप इंजन चितरंजन रेल कारखाना में 1 नवम्बर 1950 को तैयार किया गया था।
- **चिरोन की खोज**— शनि एवं युरेनस ग्रह के बीच सौरमंडल के सबसे दूरस्थ क्षुद्रग्रह 'चिरोन' की खोज चार्ल्स की खोज चार्ल्स कोवाल ने की।

## 02 नवम्बर 2020, सोमवार

- **सिखों के चौथे गुरु रामदास का जन्म**— सिखों के चौथे गुरु रामदास का जन्म चूना मण्डी, लाहौर (वर्तमान पाकिस्तान) में कार्तिक माह के द्वितीया तिथि सम्वत् 1591 (यानी 24 सितम्बर 1534ई.) को हुआ था। उन्हें गुरु की उपाधि 24 सितम्बर 1574ई. को दी गयी थी। उन्होंने ही एक पवित्र शहर रामसर की स्थापना किया था जो अब अमृतसर के नाम से जाना जाता है। उनके जन्म दिवस को प्रकाश पर्व या गुरुपर्व भी कहा जाता है।
- **शाहरुख खान का जन्म**— हिन्दी फिल्मों के प्रसिद्ध अभिनेता शाहरुख खान का जन्म 02 नवम्बर 1965ई. को दिल्ली में हुआ था। उनकी प्रमुख फिल्में बाजीगर, बादशाह, कभी हाँ कभी ना, दिलवाले दुल्हनिया ले जाएँगे, वीरजारा, चक दे इंडिया, ओम शांति ओम, कभी खुशी कभी गम, चेन्नई एक्सप्रेस आदि हैं। उन्हें उनके प्रशंसक 'किंग खान', 'बॉलीवुड का बादशाह' की संज्ञा भी देते हैं।

## 03 नवम्बर 2020, मंगलवार

- **पृथ्वीराज कपूर का जन्म**— हिन्दी फिल्मों और रंगमंच अभिनय के इतिहास पुरुष पृथ्वीराज कपूर का जन्म 03 नवम्बर 1906ई. को समुन्दरी, फैसलाबाद, पंजाब (वर्तमान पाकिस्तान) में हुआ था। उन्होंने सन् 1944 में मुम्बई में पृथ्वी थियेअर की स्थापना की थी जो देश भर में घुम-घुम कर नाटकों को प्रदर्शन करता था। वर्ष 1972 में उनकी मृत्यु के पश्चात् उन्हें दादा साहेब फाल्के पुरस्कार से भी सम्मानित किया गया। कला के क्षेत्र में योगदान के लिए भारत सरकार द्वारा वर्ष 1969 में पद्म भूषण से भी सम्मानित किया गया। भारत की पहली बोलने वाली फिल्म 'आलमआरा' में उन्होंने मुख्य भूमिका निभाई थी। इनकी प्रमुख फिल्मों में आलमआरा, प्यार किया तो डरना क्या, मुगल-ए-आजम, आवारा, विद्यापति प्रमुख हैं।
- **लक्ष्मीकांत का जन्म**— हिन्दी सिनेमा का प्रसिद्ध संगीतकार लक्ष्मीकांत का जन्म 03 नवम्बर 1937ई. को हुआ था। इनका पुरा नाम लक्ष्मीकांत शांताराम कुदलकर था। संगीत के इतिहास में लक्ष्मीकांत-प्यारेलाल की जोड़ी मशहूर है। इनका जन्म लक्ष्मी पूजन के दिन हुआ था इसलिए इनका नाम लक्ष्मी रखा गया।
- **लाइका की अंतरिक्ष यात्रा**— सोवियत संघ ने 03 नवम्बर 1957ई. को स्पुतनिक-2 अंतरिक्ष यान का प्रक्षेपण किया जिसमें पृथ्वी से जीवित प्राणी के रूप में पहली बार रूसी कुत्ते 'लाइका' को पृथ्वी के चक्कर लगाने के

लिए अंतरिक्ष में भेजा गया।

## 04 नवम्बर 2020, बुधवार

- **शकुंतला देवी का जन्म**— 'मानव कम्प्यूटर' के नाम से प्रसिद्ध भारतीय गणितज्ञ शकुंतला देवी का जन्म 04 नवम्बर 1929 ई. को बेंगलुरु में हुआ था। बचपन से ही वे अद्भूत प्रतिभा की धनी एवं मानसिक परिकलित्र थीं। उनकी प्रतिभा को देखते हुए वर्ष 1982 में 'गिनीज बुक ऑफ वर्ल्ड रिकार्ड्स' में भी शामिल किया गया। उनकी स्मृति में हाल ही में एक फिल्म बनायी गयी है जिसमें अभिनेत्री विद्याबालन ने उनका रोल अदा किया है।
- **गंगा नदी को राष्ट्रीय नदी घोषित**— वर्ष 2008 में आज के ही दिन केन्द्र सरकार ने गंगा नदी को राष्ट्रीय नदी घोषित करने का निर्णय लिया था।
- **चन्द्रयान-1 चन्द्रमा की कक्षा में**— चन्द्रमा के लिए भारत का पहला मानवरहित अंतरिक्षयान चन्द्रयान-1 चन्द्रमा के कक्षा में पहुँचा।

## 05 नवम्बर 2020, गुरुवार

- **पानीपत के द्वितीय युद्ध में हेमू की हार**— पानीपत की द्वितीय युद्ध उत्तर भारत के हेमचन्द्र विक्रमादित्य (लोकप्रिय नाम— हेमू) और मुगल बादशाह अकबर की सेना के बीच पानीपत, हरियाणा के मैदान में 5 नवम्बर 1556 ई. को लड़ा गया था। अकबर के सेनापति खान जमान और बैरम खान के लिए यह एक निर्णायक जीत थी। हेमू ने अपनी सेना का स्वयं नेतृत्व किया था। हेमू की बड़ी सेना के बावजूद अकबर की सेना ने जंग को जीत लिया। युद्ध के दौरान हेमू की एक आँख में तीर लग गई, जिससे हेमू की सेना में भगदड़ मच गई। हेमू को बंदी बनाकर मौत की सजा दी गई थी।
- **मंगलयान का प्रक्षेपण**— 5 नवम्बर 2013 ई. को ही भारत ने मंगलयान का सफलतापूर्वक प्रक्षेपण किया था। मंगलयान के मंगल ग्रह की कक्षा में स्थापित होते ही मंगल ग्रह पर पहुँचने वाला विश्व का चौथा देश भारत बन गया।
- **चित्तरंजन दास का जन्म**— 'देशबन्धु' के नाम से प्रसिद्ध भारत के स्वतंत्रता सेनानी चित्तरंजन दास का जन्म 5 नवम्बर 1870 ई. को कोलकाता में हुआ था। वे बहुमुखी प्रतिभा के धनी थे। वे एक राजनीतिज्ञ, नेता, वकील कवि और पत्रकार भी थे।

## 06 नवम्बर 2020, शुक्रवार

- **युद्ध तथा सेना संघर्षों में पर्यावरण शोषण की रोकथाम हेतु अंतर्राष्ट्रीय दिवस**— युद्ध का परिणाम चाहे जिसके पक्ष में हो, लेकिन यह हमेशा से पर्यावरण के लिए विनाशकारी रहा है। युद्ध के दौरान पर्यावरण की होने वाली नुकसान की रोकथाम के लिए यह दिवस आयोजित किया जाता है।
- **अंग्रेजों का पटना पर कब्जा**— 1763 ई. में ब्रिटिश फौज ने मीरकासिम को हराकर आज के ही दिन पटना पर कब्जा कर लिया।

- **1913ई.**— दक्षिण अफ्रीका में भारतीय खनन मजदूरों की रैली का नेतृत्व करने के लिए महात्मा गांधी को गिरफ्तार कर लिया गया था।
- **1943ई.**— द्वितीय विश्वयुद्ध के दौरान जापान ने नेताजी सुभाषचंद्र बोस को अंडमान और निकोबार द्वीप सौंपे।

## 07 नवम्बर 2020, शनिवार

- **राष्ट्रीय कैंसर जागरूकता दिवस**— भारत में प्रतिवर्ष 7 नवम्बर को राष्ट्रीय कैंसर जागरूकता दिवस के रूप में मनाया जाता है ताकि कैंसर के लक्षणों और उपचार के बारे में जागरूकता फैलाई जाए। कैंसर एक जानलेवा बीमारी है।
- **भारत स्काउट्स एंड गाइड्स की स्थापना**— भारत में भारत स्काउट्स एंड गाइड्स की स्थापना 7 नवम्बर 1950ई. को जवाहर लाल नेहरू, मौलाना अबुल कलाम आजाद और मंगलदास पकवासा के द्वारा की गई। स्काउट्स एंड गाइड्स ए स्वंयसेवी, गैर-राजनैतिक संगठन है जिसका उद्देश्य नवयुवकासों को मानवता की सेवा करने का मौका प्रदान करना है, जिससे की वे जिम्मेदार नागरिक के रूप में अपनी क्षमताओं के द्वारा स्थानिय, राष्ट्रीय तथा अंतर्राष्ट्रीय स्तर पर योगदान कर सकें। इसका मुख्यालय नई दिल्ली में स्थित है। स्काउट्स एंड गाइड्स आंदोलन वर्ष 1908 में ब्रिटेन में सर पॉवेल द्वारा आरंभ किया गया था।
- **सी. वी. रमन का जन्मदिवस**— भारत के प्रसिद्ध भौतिक शास्त्री व वैज्ञानिक चंद्रशेखर वेंकटरमन का जन्म 7 नवम्बर 188ई. को तिरुचिरापल्ली, तमिलनाडु में हुआ था। प्रकाश के प्रकीर्णन पर उत्कृष्ट कार्य के लिये वर्ष 1930 में उन्हें नोबेल पुरस्कार से सम्मानित किया गया था। उनके अविष्कार को रमन प्रभाव के नाम से जाना जाता है। वर्ष 1954 में भारत सरकार द्वारा 'भारत रत्न' तथा वर्ष 1957 में लेनिन शांति पुरस्कार से भी सम्मानित किया गया।
- **मैडम क्यूरी का जन्म**— भौतिकी में नोबेल पुरस्कार जीतने वाली प्रथम महिला मेरी क्यूरी का जन्म 7 नवम्बर 1867ई. को पौलेण्ड की राजधानी वारसा में हुआ था। उन्होंने अपने पति पियरे क्यूरी के साथ पोलोनियम और रेडियम की खोज की थी। इस खोज से एक्स-रे का विकास हुआ। उन्हें दो बार नोबेल पुरस्कार से सम्मानित किया गया था।

## 08 नवम्बर 2020, रविवार

- **एक्स-रे की खोज**— वर्ष 1895 में आज के ही दिन विल्हेल्म कोनरेड रोन्टगेन ने बुर्जबुर्ग युनिवर्सिटी में अपने प्रयोग के दौरान एक्स-किरणों को सर्वप्रथम ऑब्सर्व किया। रोन्टगेन द्वारा एक्स-रे की खोज चिकित्सा के क्षेत्र में मील की पत्थर साबित हुई।
- **चन्द्रयान-1 चन्द्रमा की कक्षा में स्थापित**— भारत का पहला मानव रहित चन्द्रयान-1 को 8 नवम्बर 2002ई. को ही भारतीय अंतरिक्ष एजेंसी इसरो द्वारा चन्द्रमा की कक्षा में सफलतापूर्वक स्थापित किया गया था। इसी के साथ चन्द्रमा तक पहुँचने वाला भारत विश्व को चौथा देश बन गया।

## 09 नवम्बर 2020, सोमवार

- **राष्ट्रीय विधिक सेवा दिवस**— सभी नागरिकों को उचित निष्पक्ष न्याय प्रदान करने के उद्देश्य से इसकी जागरूकता फैलाने हेतु प्रतिवर्ष 9 नवम्बर को राष्ट्रीय विधिक सेवा दिवस मनाया जाता है। इसकी शुरुआत वर्ष 1995में भारत के सर्वोच्च न्यायालय द्वारा समाज के अभिवंचित, गरीब और कमजोर वर्गों को कानूनी सलाह और सहायता प्रदान करने के उद्देश्य से की गई थी। भारत का मुख्य न्यायाधीश राष्ट्रीय विधिक सेवा प्राधिकरण (नालसा) का मुख्य संरक्षक होता है।
- **उत्तराखंड स्थापना दिवस**— उत्तर भारत में स्थित उत्तराखंड राज्य की स्थापना 9 नवम्बर 2000ई. को हुई थी। इसकी राजधानी देहरादून है। वर्ष 2000 से 2006 तक यह उत्तरांचल के नाम से जाना जाता था।
- **कॉस्मिक किरणों की खोज**— वर्ष 1925 में परिमित अंतरिक्ष से अत्याधिक मर्मज्ञ विकिरणों की पुष्टि राबर्ट ए. मिलिकन ने की। इन किरणों को अब 'कॉस्मिक किरणों' के नाम से जाना जाता है।

## 10 नवम्बर 2020, मंगलवार

- **परिवहन दिवस**— प्रतिवर्ष 10 नवम्बर को परिवहन दिवस के रूप में मनाया जाता है। परिवहन किसी देश के आर्थिक विकास के लिए महत्वपूर्ण होता है। परिवहन साधनों के विकास से मनुष्य, वस्तुएं, आवश्यक सहायता अथवा सामग्री एक स्थान से दूसरे स्थान तक पहुँचायी जाती है। यह दिवस परिवहन क्षेत्र के विकास और उसके जागरूकता हेतु मनाया जाता है।
- **विश्व विज्ञान दिवस**— 10 नवम्बर 1999 को दुनियाभर में विज्ञान के लाभ के बारे में लोगों को जागरूक करने के लिए प्रतिवर्ष शांति और विकास के लिए विश्व विज्ञान दिवस मनाये जाने का निर्णय बुडापेस्ट में हुए विश्व सम्मेलन में लिया गया।
- **सुरेन्द्रनाथ बनर्जी का जन्म**— भारतीय राष्ट्रीय कांग्रेस के संस्थापकों में से एक और पार्टी के सम्मानित नेता का जन्म 10 नवम्बर 1848ई. को कोलकाता में हुआ था। वर्ष 1905 में बंगाल का विभाजन का विरोध करने वाले अग्रणी नेताओं में से एक थे।

## 11 नवम्बर 2020, बुधवार

- **राष्ट्रीय शिक्षा दिवस**— भारत के पहले शिक्षा मंत्री मौलाना अबुल कलाम आजाद का जन्म दिवस को नवम्बर को वर्ष 2008 से राष्ट्रीय शिक्षा दिवस के रूप मनाया जाता है। उनका जन्म 11 नवम्बर 1888ई. को मक्का, सऊदी अरब में हुआ था। उन्होंने 'इंडिया विन्स फ्रीडम', कुरान शरीफ का अरबी से उर्दू में अनुवाद, तर्जुमन-ए-कुरान, खतबात-ल-आजाद जैसी रचनाओं को लिखा। उन्हें भारत के सर्वोच्च नागरिक पुरस्कार 'भारत रत्न'से सम्मानित किया गया है।
- **प्रथम विश्वयुद्ध की समाप्ति का स्मरण दिवस**— 1914-1918ई. के प्रथम विश्वयुद्ध विराम पर हस्ताक्षर

11 नवम्बर, 1918ई. को हुआ था, जब आर्मिस्टिक सन्धि पर हस्ताक्षर किए गए थे। इस उपलक्ष्य में 11 नवम्बर को 'रिमेम्बरेंस डे' के रूप में मनाया जाता है। कुछ देशों में इसे 'आर्मिस्टिक डे' के रूप में भी मनाया जाता है।

- **जे. बी. कृपलानी का जन्म**— इनका पूरा नाम जीवतराम भगवानदास कृपलानी था। इनका जन्म 11 नवम्बर 1888ई. को हैदराबाद में हुआ था। ये भारत के प्रसिद्ध स्वतंत्रता सेनानी और राजनीतिज्ञ थे। सन् 1912 से 1917 तक वे बिहार के मुजफ्फरपुर कॉलेज में अंग्रेजी और इतिहास के प्रोफेसर रहे। वे 'गुजरात विद्यापीठ' के प्राचार्य भी रहे, तभी से उन्हें 'आचार्य कृपलानी' भी कहा जाता है।

## 12 नवम्बर 2020, गुरुवार

- **विश्व न्यूमोनिया दिवस**— विश्व भर में प्रतिवर्ष 12 नवम्बर को विश्व न्यूमोनिया दिवस मनाया जाता है। इस दिवस को मनाने की शुरुआत वर्ष 2009 में संयुक्त राष्ट्र संघ (यूएन) द्वारा मनाया गया था। निमोनिया सांस से जुड़ी एक गंभीर बीमारी है, जिसमें फेफड़ों में इन्फेक्शन हो जाता है और कई बार पानी भी भर जाता है।
- **राष्ट्रीय पक्षी दिवस**— 'बर्डमैन ऑफ इंडिया' के नाम से मशहूर सालिम मुईनुद्दीन अब्दुल अली एक भारतीय पक्षी विज्ञानी और प्रकृतिवादी थे। उनके जन्म दिवस को राष्ट्रीय पक्षी दिवस के रूप में मनाया जाता है। उनका जन्म 1896ई. में हुआ था। वे भारत के पहले व्यक्ति थे जिन्होंने व्यवस्थित रूप से पक्षी का सर्वेक्षण किया। उन्हें भारत सरकार द्वारा पद्म भूषण और पद्म विभूषण पुरस्कारों से सम्मानित किया गया है।
- **डूरंड लाइन पर सहमति**— मोर्टिमर डूरंड, ब्रिटिश भारत के विदेश सचिव और अफगानिस्तान के अमीर अब्दुर्रहमान खान ने डूरंड लाइन समझौते पर हस्ताक्षर किए, जो कि अब अफगानिस्तान-पाकिस्तान के बीच अंतर्राष्ट्रीय सीमा है।
- **मदन मोहन मालवीय का निधन**— महान स्वतंत्रता सेनानी, राजनीतिज्ञ, शिक्षाविद् और एक बड़े समाज सुधारक मदनमोहन मालवीय का निधन 12 नवम्बर 1946ई. को उत्तरप्रदेश के वाराणसी में हुआ था। वे बनारस हिंदु विश्वविद्यालय (बीएच.यू.) के संस्थापक थे।
- **धनतेरस**— कार्तिक माह की कृष्ण माह पक्ष की त्रयोदशी तिथि के दिन समुद्र-मंथन के समय भगवान धनवंतरी अमृत कलश लेकर प्रकट हुए थे। इसलिए इस तिथि को धनतेरस कहा जाता है। इस दिन लोग स्वर्ण-चाँदी, रत्न आदि वस्तुओं को खरीदते हैं। भगवान धनवंतरी को 'आयुर्वेद चिकित्सा का देव' माना जाता है। अतः भारत सरकार ने धनतेरस को राष्ट्रीय आयुर्वेद दिवस के रूप में मनाने का निर्णय लिया है।

## 13 नवम्बर 2020, शुक्रवार

- **महाराजा रणजीत सिंह का जन्म**— 'शेर-ए-पंजाब' के नाम से मशहूर महाराजा रणजीत सिंह का जन्म गुजरांवाला, पंजाब में 13 नवम्बर 1780ई. को हुआ था। रणजीत सिंह को सिख प्रशासन में महत्वपूर्ण भूमिका के लिए जाना जाता है। उन्होंने अपने शासन काल के दौरान अंग्रेजों को अपने साम्राज्य के पास फटकने भी नहीं दिया। 12 अप्रैल 1801 ई. को उन्होंने 'महाराजा' की उपाधि धारण किया। उन्होंने अपनी राजधानी लाहौर बनाया।

## 14 नवम्बर 2020, शनिवार

- **राष्ट्रीय बाल दिवस**— देश के प्रथम प्रधानमंत्री पंडित जवाहरलाल नेहरू के जन्म दिवस को 'बाल दिवस' के रूप में मनाया जाता है। नेहरू जी का बच्चों से बहुत प्यार था। बच्चे उन्हें प्यार से 'चाचा नेहरू' कहा करते थे।
- **पंडित जवाहरलाल नेहरू का जन्म**— पंडित जवाहरलाल नेहरू का जन्म 14 नवम्बर 1889ई. को इलाहाबाद के आनन्द भवन में हुआ था। वे एक महान स्वतंत्रता सेनानी, राजनीतिज्ञ और लेखक थे। स्वतंत्रता के पश्चात् वे भारत के प्रथम प्रधानमंत्री बने।
- **विश्व मधुमेह दिवस**— विश्व मधुमेह दिवस वर्ष 1991 से अंतर्राष्ट्रीय मधुमेह महासंघ एवं विश्व स्वास्थ्य संगठन द्वारा मधुमेह के बढ़ते कदम को रोकने के लिए एवं इसके प्रति जागरूकता बढ़ाने के उद्देश्य से मनाया जाता है।
- **दीपावली**— दीपावली का त्योहार कार्तिक महीने के अमावस्या तिथि को मनाया जाता है। माना जाता है कि इस दिन भगवान राम चौदह वर्षों का वनवास काट कर अयोध्या को लौटे थे। उनके आने के खुशी में अयोध्यावासियों ने दीपों की पंक्तियों से अयोध्या को सजाया था। उसी की स्मृति में आज भी दीपों की पंक्तियों को सजाया जाता है। हिन्दू लोग इस दिन भगवान गणेश-लक्ष्मी जी की पूजा करते हैं।

## 15 नवम्बर 2020, रविवार

- **भगवान बिरसा मुण्डा जयंती व झारखण्ड का स्थापना दिवस**— 15 नवम्बर 1875ई. को झारखंड के आदिवासी दम्पति सुगना और करमी के घर जन्मे बिरसा मुण्डा ने ब्रिटिश कालीन जमींदारों के शोषण के खिलाफ आवाज उठायी थी। 15 नवम्बर 2000 को ही झारखण्ड राज्य बिहार से अलग होकर भारत का 28वां राज्य बना था।
- **अन्नकूट**— दीपावली के अगले दिन कार्तिक शुक्ल प्रतिपदा को अन्नकूट उत्सव मनाया जाता है। इस दिन गाय-बैल आदि पशुओं को स्नान कराकर धूप चंदन तथा फूल माला पहनाकर उनका पूजन किया जाता है। इस दिन गौ माता को मिठाई खिलाकर उसकी आरती उतारते हैं तथा प्रदक्षिणा भी करते हैं।
- **नाथुराम गोडसे को फाँसी**— महात्मा गांधी के हत्यारे नाथुराम गोडसे और नारायण दत्तात्रेय आप्टे को 13 नवम्बर 1949ई. को फाँसी दी गई थी। नाथुराम गोडसे ने ही महात्मा गांधी हत्या 30 जनवरी 1949ई. को किया था जब वे बिरला मंदिर, दिल्ली में प्रार्थना सभा में जा रहे थे।

## 16 नवम्बर 2020, सोमवार

- **राष्ट्रीय प्रेस दिवस**— 4 जुलाई 1966ई. को भारत में प्रेस परिषद की स्थापना की गई थी, जिसने 16 नवम्बर 1966 से ही भारतीय प्रेस परिषद् ने विधिवत कार्य करना शुरू किया था। तभी से प्रतिवर्ष 16 नवम्बर को राष्ट्रीय प्रेस दिवस के रूप में मनाया जाता है। यह दिवस पत्रकारों को सशक्त बनाने के उद्देश्य से स्वयं को फिर से समर्पित करने का अवसर प्रदान करता है।
- **अंतर्राष्ट्रीय सहनशीलता दिवस**— आज समाज-परिवार छोटी-छोटी बातों पर लड़ाई हो जाती है। लोग एक-दूसरे पर जान लेने पर उतारू हो जाते हैं। अतः वर्ष 1995 से प्रतिवर्ष यूनेस्को द्वारा असहनशीलता

के बढ़ते परिणामों के प्रति लोगों के जागरूक करने के लिए प्रतिवर्ष 16 नवम्बर को अंतर्राष्ट्रीय सहनशीलता दिवस मनाया जाता है। सहनशीलता शब्द का अर्थ है शरीर और मन की अनुकूलता और प्रतिकूलता को सहन करना।

- **यूनेस्को की स्थापना दिवस**— संयुक्त राष्ट्र शैक्षिक, वैज्ञानिक एवं सांस्कृतिक संगठन (यूनेस्को) की स्थापना 16 नवम्बर 1945ई. को हुई थी। यूनेस्को मुख्यतः शिक्षा, संस्कृति एवं सूचना व संचार के जरिये अपनी गतिविधियों संचालित करता है। इसका मुख्यालय पेरिस में है। भारत भी वर्ष 1946 से यूनेस्को का सदस्य है।
- **दो नये तत्वों की खोज**— वर्ष 1945 में आज के ही दिन दो नये तत्वों अमरेशियम (परमाणु क्रमांक 95) और क्यूरियम (परमाणु क्रमांक 96) की खोज की घोषणा की गई थी।
- **भाई दूज**— कार्तिक मास के शुक्ल पक्ष के द्वितीया तिथि को मनाया जाना वाला यह हिन्दू धर्म का पर्व है। इसे यम द्वितीया भी कहते हैं। यह दीपावली के दो दिन बाद आने वाला ऐसा पर्व है जो भाई-बहन के स्नेह को अभिव्यक्त करता है एवं बहनें अपने भाई की खुशहाली के लिए कामना करती है।

## 17 नवम्बर 2020, मंगलवार

- **विश्व मिरगी दिवस**— मिरगी मस्तिष्क का एक क्रोनिक रोग है, जिसमें न्यूरोन्स में अचानक, असामान्य एवं अत्याधिक विद्युत का संचार होने के कारण दौरा पड़ता है तथा परिणाम स्वरूप व्यक्ति मूर्छित हो जाता है। यह बीमारी किसी भी उम्र के व्यक्ति को प्रभावित कर सकती है। इसी कारण प्रतिवर्ष 17 नवम्बर को इसके बारे में जागरूकता फैलाने के उद्देश्य से इसे मनाया जाता है।
- **लाला लाजपत राय का निधन**— भारतीय राष्ट्रीय कांग्रेस के गरम दल के तीन प्रमुख नेताओं 'लाल-बाल-पाल' में से एक प्रमुख स्वतंत्रता सेनानी लाला लाजपत राय का निधन 17 नवम्बर 1928 ईस्वी को हुआ था। वे 'पंजाब केसरी' के नाम से भी जाने जाते हैं। इन्होंने पंजाब नेशनल बैंक और लक्ष्मी बीमा कम्पनी की स्थापना भी की थी। 30 अक्टूबर 1928ई. को लाहौर में साइमन कमीशन विरोधी जुलूस का नेतृत्व करने के दौरान लाठीचार्ज से लाला लाजपत राय गंभीर रूप से घायल हुए और 17 नवम्बर को उनका देहांत हो गया।
- **भारत की पहली मिस वर्ल्ड**— भारत की रीता फारिया ने मिस वर्ल्ड का खिताब 17 नवम्बर 1966ई. को ही जीता था। मिस वर्ल्ड बनने वाली वह एशिया तथा भारत की पहली महिला थी।

## 18 नवम्बर 2020, बुधवार

- **विश्व व्यस्क दिवस**— प्रतिवर्ष 18 नवम्बर को विश्व व्यस्क दिवस के रूप में मनाया जाता है। भारतीय संविधान के अनुसार 18 वर्ष से अधिक उम्र के व्यक्ति को व्यस्क की श्रेणी में रखा जाता है। व्यस्क नागरिकों को मत देने के अधिकार के साथ-साथ कई अन्य अधिकार भी प्राप्त हो जाते हैं। एक नागरिक होने के नाते जिम्मेदारियां भी आ जाती है।
- **डॉ. बीरबल साहनी का जन्म**— महान वनस्पति शास्त्री तथा 'भारतीय जीवाश्म वनस्पति शास्त्र के जनक' डॉ. बीरबल साहनी का जन्म पश्चिम पंजाब के भेरा नामक छोटे से गांव में हुआ था। उन्होंने लखनऊ में

'बीरबल साहनी इंस्टिट्यूट ऑफ पैलियोबॉटनी' की स्थापना की। वे भारतीय विज्ञान कांग्रेस के दो बार अध्यक्ष भी निर्वाचित हुए।

- **भारत का राष्ट्रीय पशु बाघ-** 18 नवम्बर 1972 को ही भारत का राष्ट्रीय पशु बाघ को चुना गया था। बाघ की आठ प्रजातियों में से भारत में पायी जाने वाली बाघ की प्रजाति 'रॉयल बंगाल टाइगर' जिसका वैज्ञानिक नाम 'पेंथरा टिगरिस-लिन्नायस' है, को उसकी शालीनता, दृढ़ता, फुर्ती और अपार शक्ति के कारण भारत का राष्ट्रीय पशु घोषित किया गया। स्वतंत्रता के बाद से वर्ष 1972 तक भारत का राष्ट्रीय पशु शेर को माना जाता था।

## 19 नवम्बर 2020, गुरुवार

- **विश्व शौचालय दिवस-** संयुक्त राष्ट्र महासभा द्वारा जुलाई 2013 में इसे स्वीकृति प्रदान की गई थी। तब से प्रतिवर्ष 19 नवम्बर को विश्व शौचालय दिवस मनाया जाता है। इसका मुख्य उद्देश्य शौचालय की गंदगी एवं जल प्रबंधन तथा खुला शौचालय की दुष्प्रभाव के बारे में लोगों को जागरूक करना है।
- **इंदिरा गांधी का जन्म दिवस-** भारत की प्रथम महिला प्रधानमंत्री इंदिरा गांधी की जन्म 19 नवम्बर 1917ई. को प्रयागराज में हुआ था। वे भारत के प्रथम प्रधानमंत्री जवाहरलाल नेहरू (पिता) तथा कमला नेहरू (माता) की पुत्री थीं। बचपन से ही उन्हें राजनैतिक वातावरण प्राप्त होते रहा। वे स्वतंत्रता संग्राम के दौरान बचपन में ही 'बाल चरखा संघ' और असहयोग आंदोलन के दौरान वर्ष 1930ई. में कांग्रेस पार्टी की सहायता के लिए 'वानर सेना' का गठन किया था।
- **विश्व दर्शन दिवस-** विश्व दर्शन दिवस नवम्बर माह के तीसरे गुरुवार को मनाया जाता है। वर्ष 2002 से यूनेस्को ने विश्व दर्शन दिवस मनाने की परंपरा का प्रारंभ की। वर्ष 2005 में यूनेस्को के सम्मेलन में यह निश्चय हुआ कि प्रत्येक वर्ष नवम्बर माह के तीसरे गुरुवार को मनाया जायेगा।
- **झांसी की रानी लक्ष्मीबाई का जन्म-** भारतीय स्वतंत्रता संग्राम की वीरांगना महारानी लक्ष्मीबाई का जन्म काशी में 19 नवम्बर 1835ई. को हुआ। इनके पिता का नाम मोरोपंत ताम्बे चिकनाजी अप्पा के आश्रित थे। इनकी माता का नाम भागीरथी बाई था। लक्ष्मीबाई अपने बाल्यकाल में मनुबाई के नाम से जानी जाती थी। 'झांसी की रानी' शीर्षक कविता से जोड़कर बच्चे के साथ चर्चा करें।

## 20 नवम्बर 2020, शुक्रवार

- **विश्व बाल दिवस-** पहली बार इसे वर्ष 1954 में संयुक्त राष्ट्र द्वारा मनाया गया था। हालांकि इसे मनाने की शुरुआत 1925ई. में ही हो गई थी। इसी दिन यानी 20 नवम्बर 1959ई. को ही संयुक्त राष्ट्र महासभा ने बाल अधिकार के घोषणापत्र को अंगीकार किया था तथा वर्ष 1989 में भी इसी तारीख को बाल अधिकार पर समझौता हुआ था जिसे 191 देशों द्वारा पारित किया गया था। विश्व बाल दिवस मनाने का विचार दिवंगत श्री वी के कृष्ण मेनन का था जिसे संयुक्त राष्ट्र की महासभा द्वारा वर्ष 1954 में अपनाया गया। यह दिवस विश्व के बच्चों के कल्याण के लिए कदम उठाने और उसे बढ़ावा देने को प्रोत्साहित करने के लिए किया गया।
- **टीपु सुल्तान का जन्म-** टीपु सुल्तान का जन्म 20 नवम्बर 1750ई. को कर्नाटक के देवनाहल्ली में हुआ था। वह मैसूर के शासक हैदरअली का पुत्र था। उसका पूरा नाम सुल्तान फतेह अली खान शाहाब था।



वह 1782ई. से 1799ई. तक मैसूर का शासक रहा। उसकी वीरता से प्रभावित होकर उनके पिता हैदर अली ने ही उन्हें 'शेर-ए-मैसूर' के खिताब से नवाजा था। बच्चों को तृतीय और चतुर्थ मैसूर युद्ध के साथ जोड़कर बतायें।

- **छठ पर्व**— छठ को हिन्दू धर्म का एक प्रमुख और बड़ा त्योहार माना जाता है। यह कार्तिक मास के शुक्ल पक्ष के छठी तिथि को मनाया जाता है। इस दिन अस्ताचल सूर्य की अराधना की जाती है। इस त्योहार में शुद्धता का खास रूप से ख्याल रखा जाता है। यह त्योहार मुख्य रूप से बिहार, झारखण्ड, पूर्वी उत्तर प्रदेश में मनाया जाता है। बिहारी संस्कृति में यह सबसे बड़ा त्योहार है।

## 21 नवम्बर 2020, शनिवार

- **विश्व टेलीविजन दिवस**— संयुक्त राष्ट्र के द्वारा प्रत्येक वर्ष 21 नवम्बर को 'विश्व टेलीविजन दिवस' मनाया जाता है। वर्ष 1996 में संयुक्त राष्ट्र महासभा ने एक प्रस्ताव पारित कर प्रत्येक वर्ष यह दिवस मनाने की घोषणा की।
- **विश्व मत्स्य दिवस**— विश्व मत्स्य दिवस प्रतिवर्ष 21 नवम्बर को मनाया जाता है। इसका उद्देश्य महासागर पारिस्थितिकी प्रणालियों को संरक्षित रखना है। मत्स्य पालन अर्थव्यवस्था में एक महत्वपूर्ण भूमिका अदा करता है।

## 22 नवम्बर 2020, रविवार

- 1997— भारत की डायना हेडेन विश्व सुदरी बनी।
- 1968— मद्रास का नाम बदलकर तमिलनाडु करने के प्रस्ताव को स्वीकृति मिली।
- 1864— भारत की पहली महिला चिकित्सक रुक्माबाई का जन्म हुआ।
- 1517 ई.— सिकंदर लोदी की मृत्यु के बाद उसका पुत्र इब्राहीम लोदी दिल्ली का शासक बना।
- 1963— संयुक्त राज्य अमेरिका के 35वें राष्ट्रपति जॉन एफ. केनेडी का निधन 22 नवम्बर 1963ई. को हुआ था।

## 23 नवम्बर 2020, सोमवार

- **जगदीश चन्द्र बसु का निधन**— भारत के प्रसिद्ध वैज्ञानिक तथा वनस्पति विज्ञानी जगदीश चन्द्र बसु का निधन गिरिडीह, बंगाल प्रेसीडेंसी में 23 नवम्बर 1937ई. को हुआ था। वे भारत के प्रथम वैज्ञानिक थे जिन्हें अमेरिकन पेटेंट प्राप्त किया था। उन्हें रेडियो विज्ञान का पिता माना जाता है। इन्होंने एक क्रेस्कोग्राफ नामक यंत्र का आविष्कार किया था जिसके सहायता से विभिन्न उत्तेजकों के प्रति पौधों की प्रतिक्रिया का अध्ययन किया।
- **अक्षय नवमी**— कार्तिक मास की शुक्ल पक्ष की नवमी तिथि को यह व्रत किया जाता है। माना जाता है कि द्वापर युग का आरंभ इसी दिन हुआ था। इस दिन आँवला के वृक्ष को पूजन किया जाता है। हिन्दू लोग इस दिन इस वृक्ष के नीचे खीर का भोजन करते हैं।

## 24 नवम्बर 2020, मंगलवार

- **गुरु तेगबहादूर शहीदी दिवस**— सिखों के नौवें गुरु तेगबहादूर का निधन 24 नवम्बर, 1675ई. को हुआ था। उन्होंने 115 पद्य की रचना की जो गुरुग्रन्थ साहिब में संग्रहित है। उन्होंने काश्मीरी पण्डितों तथा अन्य हिन्दूओं को बलपूर्वक मुसलमान बनाने को विरोध किया। इस्लाम धर्म स्वीकार नहीं करने के कारण मुगल शासक औरंगजेब ने उन्हें सन् 1675ई. में सबके सामने सिर कलम करवा दिया। गुरुद्वारा शीशगंज साहिब तथा गुरुद्वारा रकाबगंज साहिब उन स्थानों का स्मरण दिलाते हैं जहाँ गुरुजी की हत्या की गयी थी तथा उनकी अंतिम संस्कार किया गया था।
- **श्री अरविंदो को पूर्ण सिद्धि प्राप्ति**— योगी एवं दार्शनिक श्री अरविन्दों का जन्म 15 अगस्त 1872ई. को कोलकाता में हुआ था। उनकी प्रमुख कृतियों में 'द मदर', 'दिव्य जीवन', 'वन्दे मातरम्', 'भारतीय संस्कृति के आधार' आदि प्रमुख हैं। उन्होंने पांडिचेरी में अपना आश्रम स्थापित किया था। 24 नवम्बर, 1926 ई. को उन्हें पूर्ण सिद्धि की प्राप्ति हुई थी।

## 25 नवम्बर 2020, बुधवार

- **अंतर्राष्ट्रीय महिला हिंसा उन्मूलन दिवस**— महिलाओं पर होने वाली हिंसा, उत्पीड़न एवं शोषण को रोकने के लिए संयुक्त राष्ट्र महासभा ने प्रतिवर्ष 25 नवम्बर को महिलाओं के विरुद्ध हिंसा उन्मूलन हेतु अंतर्राष्ट्रीय दिवस के रूप में नामित किया है। महिलाओं पर हो रहे अत्याचार और भेदभाव के कारण उन्हें कई प्रकार की शारीरिक और मानसिक यातनाएं झेलनी पड़ती है। इसी भेदभाव को रोकने के लिए संयुक्त राष्ट्र ने वर्ष 2009 से माह के 25 तारीख को 'ऑरेंज डे' के रूप में भी मनाती है। 17 नवम्बर 1999ई. को संयुक्त राष्ट्र ने 25 नवम्बर का दिन अंतर्राष्ट्रीय महिला हिंसा उन्मूलन दिवस के रूप में घोषित किया।
- **विश्व मांसाहार निषेध दिवस**— पशुओं के साथ हो रहे बर्बरता तथा हिंसा के रोकथाम के लिए प्रतिवर्ष 25 नवम्बर को विश्व मांसाहार निषेध दिवस मनाया जाता है। जानवरों के बेतहासा शिकार के दुष्परिणाम के कारण ही कई जीव-जन्तु विलुप्ति के कगार पर आ गये हैं। यह दिवस विश्व में सात्विकता को बढ़ावा देने के प्रेरित करती है।

## 26 नवम्बर 2020, गुरुवार

- **संविधान दिवस**— 26 नवम्बर 1949ई. को संविधान सभा में देश के संविधान को अंगीकार किया गया था। इसी परिप्रेक्ष्य में इस दिन को प्रति वर्ष संविधान दिवस के रूप में मनाया जाता है। संविधान सभा ने 2 वर्ष 11 माह 18 दिन में 26 नवम्बर 1949ई. को ही संविधान को स्वीकार किया था। इसके अध्यक्ष डॉ. भीमराव अम्बेडकर थे।
- **राष्ट्रीय दुग्ध दिवस**— 26 नवम्बर को भारत भर में राष्ट्रीय दुग्ध दिवस के रूप में मनाया जाता है। भारत में श्वेत क्रांति के जनक डॉ. वर्गीज कुरियन के जन्म दिवस (26 नवम्बर 1921ई.) को इस दिवस के रूप में मनाया जाता है। पहला राष्ट्रीय दुग्ध दिवस वर्ष 2014 में मनाया गया था।
- **नियोबियम तत्व की खोज**— 1801ई. में आज के ही दिन नियोबियम (Nb) तत्व (परमाणु क्रमांक 41) की खोज की घोषणा चार्ल्स हट्चेट ने रॉयल सोसाइटी ऑफ लंदन में की थी। यह पाइरोक्लोर तथा कोलम्बाइट नामक खनिजों में पाया जाता है। इसका गलनांक 2477 °C है।

## 27 नवम्बर 2020, शुक्रवार

- **हरिवंश राय बच्चन का जन्म**— प्रसिद्ध कवि और लेखक हरिवंश राय बच्चन का जन्म 27 नवम्बर 1907ई. को प्रयागराज में हुआ था। उन्होंने मधुशाला, मधुबाला, मधुकलश, दो चट्टानें जैसी कई कविता संग्रह की रचना की। उनकी प्रसिद्ध कविता संग्रह 'मधुशाला' है। उनकी आत्मकथा 'क्या भूलूँ क्या याद करूँ' वर्ष 1969 में प्रकाशित हुई थी। बच्चन को भारत सरकार द्वारा वर्ष 1976 में साहित्य एवं शिक्षा के क्षेत्र में पद्म भूषण से सम्मानित किया गया था।
- **गणेश वासुदेव मावलंकर का जन्म**— प्रसिद्ध स्वतंत्रता सेनानी गणेश वासुदेव मावलंकर का जन्म 27 नवम्बर 1888 ई. को बड़ोदरा, गुजरात में हुआ था। वे लोकसभा के प्रथम अध्यक्ष (15 मई 1952–27 फरवरी 1956ई. तक) भी थे। उन्हें 'दादासाहेब' के नाम से भी जाना जाता है।
- **ब्रुस ली का जन्म**— मार्शल आर्ट के महानायक ब्रुस ली का जन्म 27 नवम्बर 1940ई. को अमेरिका के सैन फ्रांसिस्को, कैलिफोर्निया में हुआ था। उन्होंने मुख्य रूप से पाँच फीचर फिल्मों (द बिग बॉस, फिस्ट ऑफ फ्यूरी, वे ऑफ द ड्रैगन, एंटर द ड्रैगन और द गेम ऑफ डेथ) में भी काम किया था। ब्रुस ली इतने तेज थे की उन्हें कैमरे भी नहीं पकड़ पाते थे। उनकी विडियो स्लो मोशन में देखनी पड़ती थी। वे एक इंच की दूरी से किसी को घूँसा मारकर गिरा सकते थे।

## 28 नवम्बर 2020, शनिवार

- **रेड प्लेनेट डे**— आप तो यह जानते होंगे कि रेड प्लेनेट यानी की 'लाल ग्रह' मंगल को कहा जाता है। 28 नवम्बर, 1964ई. को अंतरिक्ष यान 'मेरीनर-4' के अंतरिक्ष में रवाना होने की स्मृति में ही प्रतिवर्ष 28 नवम्बर को 'रेड प्लेनेट डे' मनाया जाता है। 'मेरीनर-4' नामक कृत्रिम उपग्रह ने 14 जुलाई, 1965ई. को पहली बार मंगल ग्रह के सतह की तस्वीर भेजी थी। इस ग्रह पर आयरन की प्रचुरता के कारण इसकी सतह लाल दिखाई पड़ती है, जिस कारण इसे 'लाल ग्रह' यानी 'रेड प्लेनेट' भी कहते हैं।

## 29 नवम्बर 2020, रविवार

- **फिलिस्तीनी लोगों के साथ एकजुटता का अंतर्राष्ट्रीय दिवस**— फिलिस्तीनी लोगों के साथ एकजुटता का अंतर्राष्ट्रीय दिवस 29 नवम्बर को मनाया जाता है। वर्ष 1977 में संयुक्त राष्ट्र महासभा ने एक प्रस्ताव पारित कर फिलिस्तीनी लोगों के साथ एकजुटता का अंतर्राष्ट्रीय दिवस मनाने का निर्णय लिया था। 29 नवम्बर 1947 को संयुक्त राष्ट्र महासभा ने फिलिस्तीन के विभाजन पर इस प्रस्ताव को अपनाया था।

## 30 नवम्बर 2020, सोमवार

- **कार्तिक पूर्णिमा**— हिन्दू कैलेंडर के अनुसार कार्तिक मास के पूर्णिमा की तिथि को कार्तिक पूर्णिमा कहा जाता है। इस पूर्णिमा को त्रिपुरी पूर्णिमा भी कहा जाता है क्योंकि इसी दिन भगवान भोलेनाथ ने त्रिपुरासुर नामक असुर का संहार किया था। इसी दिन तमिलनाडु में अरुणाचलम पर्वत की 13किमी. लम्बी परिक्रमा की जाती है। यह भी माना जाता है कि इसी दिन भगवान विष्णु ने मत्स्यावतार लिया था।
- **गुरुनानक जयन्ती**— सिख सम्प्रदाय में यह दिन सिख संप्रदाय के संस्थापक गुरु नानक देव के जन्मदिवस के रूप में मनाया जाता है। इसे प्रकाशोत्सव के नाम से भी जाना जाता है इस दिन सिख सम्प्रदाय के अनुयायी प्रातः स्नान कर गुरुद्वारों में जाकर गुरुवाणी सुनते हैं। इसे गुरु पर्व भी कहा जाता है।
- **हरिहर क्षेत्र पशु मेला**— बिहार के वैशाली जिले के मुख्यालय हाजीपुर से तीन किमी. दूर सोनपुर नामक स्थान पर विश्व प्रसिद्ध एशिया का सबसे बड़ा पशु मेला का प्रारम्भ कार्तिक पूर्णिमा से शुरू होता है। एक महीने तक चलने वाले इस पशु मेले में हाथी, घोड़े, बैल से लेकर पक्षियों तक की खरीद-बिक्री की जाती है। लेकिन कोविड-19 के कारण वर्ष 2020 में यह मेला आयोजित नहीं किया जा रहा है।
- **पुष्कर मेला**— राजस्थान में अजमेर से 11 किमी. दूर पुष्कर नामक स्थान पर प्रतिवर्ष कार्तिक पूर्णिमा के अवसर पर मेला का आयोजन किया जाता है। यहां पुष्कर झील में हजारों हिन्दू स्नान करते हैं। पुष्कर में विश्व का एकमात्र ब्रह्मा जी का मंदिर है। इस समय यहां पशु मेला का भी आयोजन होता है, जिसमें श्रेष्ठ नस्ल के पशुओं को पुरस्कृत भी किया जाता है। इस मेले में ग्रामीण अपने पशुओं जैसे— भेंड, बकरी, ऊँटों को बेचने आते हैं।

